

Script Of Morning Gojri News Bulletin 31 May 2024 at 1015Hrs

ما رنینگ گو جری نیوز بلیٹن مورخہ 31 مئی 2024

یوہ آکا شوانی جموں ہے عبدلرحمن شاہین تیں خبر سنو۔

LS Election 7th phase

لوک سبھا انتخابات واسطے پولینگ غو دور مکمل ہون ور پُچ رہیو ہے۔ کیونجے ان چناواں غو 7 ووں تے آخری مرحلو پلک ہے جت 8 ریا ستاں تے مرکزی زیر انتظام علاقہ ور پھیلی وی 57 پارلیمانی نشستیں ور پلک ووٹ کھلیا جا ئیں گا۔ اس مرحلہ غے تحت اتر پر دیش مانہہ 13 سیٹاں، پنجاب مانہہ وی 13 سیٹاں، مغربی بنگال مانہہ 9 سیٹاں، بہار مانہہ 8 سیٹاں، اڑیشہ مانہہ 6 سیٹاں ہماچل پر دیش مانہہ 4 سیٹاں، جا رکھنڈ مانہہ 3 سیٹاں تے چندی گڑھ یوٹی مانہہ 1 سیٹ ور ووٹ کھلیا جا ئیں گا۔ اس خاطر ووٹینگ سویرے 7 بجے شروع وے گی۔ نامور بی جے پی لیڈراں جناب نریندر مو دی تے انوراگ سنگھ تے ٹی ایم سی لیڈر ابھیشک بینرجی سمیت بڑا لیڈراں غی سیاسی قسمت غو فیصلو ا وی ایم مانہہ بند ہو جا ئے گی۔ ان علاقان مانہہ احسن تے شفاف ووٹینگ ناہہ یقینی بنان غی خاطر چناؤ کمیشن غی طرفوں تمام تر انتظامات کر رکھیا گیا واہ ہیں۔

Kathua Arrangement

اڈھم پور کٹھوعہ 4 نمبر پارلیمانی حلقہ واسطے ووٹاں غی گنتی غی خاطر چناؤ عہدیداراں غی طرفوں مکمل انتظامات کر رکھیا گیا واہ ہیں۔ آکا شوانی جموں غا نامہ نگار نے دسیو ہے جے کٹھوعہ اڈھم پور پارلیمانی حلقہ تیں 12 امیدوار چناؤ میدان مانہہ ہیں تے اُت ووٹاں غی گنتی گو رنمنٹ ڈگری کالج کٹھوعہ مانہہ منعقد وے گی۔ جت 24 گھنٹہ سی سی ٹی وی کیمران غی نگرانی غے تحت کثیر ال درجہ حفاظتی بندو بست کر رکھیو گیو وہ ہے۔ کٹھوعہ مانہہ کو ٹٹینگ غے دوران سٹرانگ روم تیں کو ٹٹینگ ہالاں تک ای وی ایمز غی منتقلی سمیت تمام کو ٹٹینگ عمل مانہہ تقریباً 10 ہزار ملازمین عملو مصروف رہ گو۔

Akhnoor Accident

اکھنور جموں مانہہ کل پیش آیا اک سڑک حادثہ مانہہ مرن آلاں غی تعداد 22 ہو گئی ہے۔ تے 57 افراد سب ضلع ہسپتال اکھنور تے گو رنمنٹ میڈیکل کالج جموں مانہہ زیر علاج ہیں۔ آکا شوانی جموں غا نامہ نگار نے دسیو ہے جے یوہ سڑک حادثو کل اُس ویلے پیش آیو جد صلاحیت تیں زیا دہ سواریاں سنگ پھری وی بس جھپڑی کہ ڈائریں ناہہ شیو کھوڑی ضلع ریا سی در پجاتاں واں ضلع جموں غا اکھنور علاقہ مانہہ چوکی چورہ بیلٹ غے تحت ٹنگی موڑ ور سڑک تیں کھسک غے اک ڈونگی کھائی مانہہ جا پئی۔ اسے دوران ضلع میجسٹریٹ جموں نے اس حادثہ غی میجسٹریٹل تحقیقات غا حکم دتا ہیں۔ کیونجے ضلع مانہہ ہالیہ بہراں مانہہ یوہ سب تیں مہلک ترین حادثو پیش آیو ہے۔ اس بارے حکم نامہ مانہہ اس بس حادثہ بارے کسے وی اطلاع، پوچھ تا چھ یاہ مدد با رے موبائیل نمبر وی دتا گیا ہیں۔ اس خاطر ضلع میجسٹریٹ غا دفتر غا نمبر ہیں 9419160547 تے 9622699666 سپرٹینڈنٹ پولیس غا دفتر غا موبائیل نمبر ہیں 9419194102 تے 9419172197 اور طبی امداد وجانکاری وغیرہ بارے محکمہ صحت غا موبائیل نمبرات ہیں 9419190493 تے 9419190500

President /VP/PM

صدر جمہو ریہ، نائب صدر جمہو ریہ تے وزیر اعظم نے اکھنور بس حادثہ مانہہ انسانی جانان غا نقصان ور ڈکھ غو اظہا ر کیو ہے۔ اس سڑک حادثہ مانہہ مرن آلاں غا خاندانان سنگ تعزیت غو اظہا ر کرتاں واں وزیر اعظم جناب نریندر مو دی نے ہر مرن آلا شخص غا وارثاں نانہہ 2 لکھ روپیہ ایکس گریشیہ مدد دین غو اعلان کیو ہے۔

Poonch Mines

پونچھ ضلع مانہہ ویرواریں کنٹرول لائین ور جنگلات مانہہ اگ لگن سنگ بہت ساری بارودی سڑنگ پھٹ گئی ہیں۔ اسے طرح جموں ضلع غا سانبہ علاقہ مانہہ وی جنگلات مانہہ اگ غا شعلہ دیکھیا گیا ہیں۔ جس سنگ عہدیداراں غے مطابق کا فی نقصان ہوو ہے۔ عہدیداراں غو کہنو ہے جے کنٹرول لائین ور اگلہ بھارتیہ علاقان جس طرح کہ پونچھ ضلع غا مینڈھر سب سیکٹر غا منکوٹ سرحدی علاقان مانہہ جنگلی غے اندر اگ لگن سنگ بہت ساری بارودی سڑنگ پھٹ گئی ہیں۔ عہدیداراں غو کہنو ہے جے سرحد پار تیں یاہ اگ پڑکنی شروع ہوئی تے پھر یاہ اس طرف پھیلتی آگئی۔

CS NH 44

چیف سیکریٹری اتل ڈلو نے یوٹی مانہہ آتی شری امرناتھ یا ترہ تے فروٹ موسم شروع ہون غا تناظر مانہہ جموں سرینگر قومی شاہراہ ور سڑک نانہہ بہتر کرن تے دو طرفہ ٹریفک نقل و حرکت نانہہ یقینی بنان بارے 10 جون تک غی تاریخ غو وقت تہہ کیو ہے۔ چیف سیکریٹری موصوف کل جموں سرینگر قومی شاہراہ ور سڑک غی حالت تے ٹریفک صورتحال غو جائزو لے رہیا تھا۔ چیف سیکریٹری نے شاہراہ ور دلواس، مہرڈ، ڈگڈول، خونی نالہ، پنتھیال تے کشتواڑی پتھر وغیرہ سمیت بہت ساری جگہاں ور سڑک غی خراب حالت بارے وجوہات پچھیں۔ تے انہاں نے بھارتیہ قومی شاہراہ اتھارٹی غا علاقائی دفتر جموں غا عہدیداراں نانہہ کہیو ہے جے وے اس سال 10 جون تک سڑک غی حالت نانہہ بہتر بناتاں واں قومی شاہراہ ور اک ہی وقت مانہہ دو طرفہ ٹریفک غا چلن نانہہ یقینی بناویں۔

Weather

جموں مانہہ گرمی غی لہر تے لگاتار جاری ہے۔ مگر کل ات درجہ حرارت مانہہ 3 عشاریہ 6 ڈگری سلیسس غی کمی ہوتاں واں ات درجہ حرارت 41 عشاریہ 2 ڈگری سلیسس رہیو۔ جد کہ پرسوں ات درجہ حرارت 44 عشاریہ 8 ڈگری سلیسس ریکارڈ کیو گیو تھو۔ مگر محکمہ موسمیات غے مطابق رات غو درجہ حرارت ات بدھتا رُجھان ور ہے جت کہٹوں کہٹ درجہ حرارت 32 عشاریہ 2 ڈگری سلیسس ریکارڈ کیو گیو ہے۔

اس غے نال ہی خبراں غو یوہ بلیٹن ختم ہوو۔